

160) గుజ్జరి/రాగమాలిక

ప|| ఇందరిలో నే మెందుబోలుదుము యిందరి బోలినజీవులమే |

కందువ వీరల దలచి చిత్తమిది కలగెడి దైవము కావగదే ||

చ|| యెందరోకో జరాదుఃఖము లేచి యనుభవించేటివారు |

యెందరోకో దరిద్రదుఃఖము లెసగి యలమటించేటివారు |

యెందరోకో బంధనతాడనహీనదెసల నుండెడివారు |

యెందరోకో దాసదాస్యవిధి నెడయరాక చెఱు లయినవారు ||

చ|| యెందరోకో మరణదెసలచే నిల సంయోగవియోగదుఃఖితులు |

యెందరోకో జన్మరోగముల నెక్కువభయమందేటివారు |

యెందరోకో రాజులచోరులహింసలకు లోనయిన వారు |

యెందరోకో పొడమినజీవుల కెక్కడ నెక్కడ నేపాటో ||

చ|| యెందరోకో యీదుఃఖనివృత్తికి యెడసి మిమ్ము గొలిచినవారు |

యెందరోకో సంపదలకు లోనై యేతాయాతన బడువారు |

యెందరోకో శ్రీవేంకటేశ యిపు డెక్కువ నీశరణము చొచ్చి |

యిందును నందును సుఖులై లోకుల నిందరి జూచుచు నవ్వెడివారు ||